

රාජ්‍ය පරිපාලන චක්‍රලේඛ : 19/2025

මගේ අංකය : CS/SLAS/ANN.TRA/SP-2026

රාජ්‍ය පරිපාලන, පළාත් සභා සහ

පළාත් පාලන අමාත්‍යාංශය

නිදහස් වතුරග්‍රය

කොළඹ 07.

2025.07.14

අමාත්‍යාංශ ලේකම්වරුන්

පළාත් ප්‍රධාන ලේකම්වරුන්

කොමිෂන් සභා ලේකම්වරුන්

දිස්ත්‍රික් ලේකම්වරුන් / දිසාපතිවරුන්

දෙපාර්තමේන්තු ප්‍රධානීන්

**ශ්‍රී ලංකා පරිපාලන සේවයේ විශේෂ ශ්‍රේණියේ නිලධාරීන්ගේ**  
**වාර්ෂික ස්ථාන මාරු පටිපාටිය - 2026**

රාජ්‍ය සේවා කොමිෂන් සභාව විසින් 2022.12.14 දිනැති අංක 2310/29 දරණ අති විශේෂ ගැසට් පත්‍රයේ පළ කරන ලද කාර්ය පටිපාටික රීති 1 වැනි කාණ්ඩයේ XVIII වැනි පරිච්ඡේදයේ 251 රීතියේ විධිවිධාන අනුව රාජ්‍ය සේවා කොමිෂන් සභාවේ අනුමැතිය පරිදි ශ්‍රී ලංකා පරිපාලන සේවයේ විශේෂ ශ්‍රේණියේ නිලධාරීන් සඳහා මෙම ස්ථාන මාරු පටිපාටිය ක්‍රියාත්මක කරනු ලැබේ.

**01. වාර්ෂික ස්ථාන මාරු කමිටුව පත් කිරීම හා එහි ක්‍රියාවලිය**

ස්ථාන මාරු පටිපාටියේ සඳහන් ආකාරයට ශ්‍රී ලංකා පරිපාලන සේවයේ නිලධාරීන්ගේ 2026 වර්ෂයට අදාළව ස්ථාන මාරු ක්‍රියාත්මක කිරීම සඳහා වාර්ෂික ස්ථාන මාරුවීම් කමිටුව මෙම අමාත්‍යාංශය මගින් පත් කරනු ලැබේ. මෙම කමිටුවේ කාර්යභාරය වනුයේ ස්ථාන මාරු අපේක්ෂිත නිලධාරීන්ගේ ඉල්ලීම් සලකා බැලීම, නිලධාරීන් වෙත සාධාරණ කාල පරාසයන් තුළ ස්ථාන මාරුවීම් ක්‍රමානුකූලව ලබා දීම සහ එකම සේවා ස්ථානයක නිලධාරීන් දීර්ඝ කාලයක් තිස්සේ රැඳී සිටීම වැළැක්වීම පිණිස අදාළ නිලධාරීන් පිළිබඳව ස්ථාන මාරුවීම් කළ යුතු ආකාරය පිළිබඳව යෝජනා කිරීම වේ.

**02. ස්ථාන මාරුවීම් කමිටුවේ සංයුතිය**

මෙම අමාත්‍යාංශයේ ලේකම් විසින් පහත නිලධාරීන්ගෙන් සමන්විතව ස්ථාන මාරු කමිටුව පත් කරනු ලැබේ.

- |                                                    |           |
|----------------------------------------------------|-----------|
| I. වෙනත් අමාත්‍යාංශයක ලේකම්වරයෙක්                  | - සභාපති  |
| II. මෙම අමාත්‍යාංශයේ අතිරේක ලේකම් (රාජ්‍ය පරිපාලන) | - සාමාජික |
| III. අධ්‍යක්ෂ, ශ්‍රී ලංකා පරිපාලන සේවා ශාඛාව-      | සාමාජික   |
| IV. ශ්‍රී ලංකා පරිපාලන සේවා සංගමයේ නියෝජිතයෙක්     | - සාමාජික |

### 03. වාර්ෂික ස්ථාන මාරු කමිටු යෝජනාවලට එරෙහිව කරුණු දැක්වීමේ අවස්ථාව

ඉහත සඳහන් ස්ථාන මාරු කමිටුව මගින් කරනු ලබන යෝජනා පිළිබඳව කරුණු දැක්වීම සඳහා එකී යෝජනා සම්බන්ධයෙන් සැහීමකට පත් නොවන නිලධාරීන් වෙත අවස්ථාවක් ලබා දෙනු ලබන අතර එම නිලධාරීන්ට ලිඛිතව තම කරුණු දැක්වීම අභියාචනයක් ලෙස මෙහි අංක 11 හි සඳහන් ලිපිනයට, ස්ථාන මාරු කමිටුව විසින් දන්වනු ලබන දිනට පෙර එවිය යුතු ය. ඉන් අනතුරුව එම කරුණු දැක්වීම් පහත සඳහන් කමිටුව මගින් සමාලෝචනය කරනු ලැබේ.

- |                                                                   |           |
|-------------------------------------------------------------------|-----------|
| I. මෙම අමාත්‍යාංශයේ ලේකම්                                         | - සභාපති  |
| II. ස්ථාන මාරු කමිටුවට ඇතුළත් නොවූ වෙනත් අමාත්‍යාංශයක ලේකම්වරයෙකු | - සාමාජික |
| III. මෙම අමාත්‍යාංශයේ අතිරේක ලේකම් (රාජ්‍ය පරිපාලන)               | - සාමාජික |

#### සටහන

*මෙම චක්‍රලේඛය අනුව ස්ථාන මාරු සිදු කළ ද යම් සුවිශේෂ හේතුවක් මත නිලධාරියකුට ලබා දී ඇති ස්ථාන මාරු පිළිබඳව නැවත සලකා බැලිය හැකි ය. එසේ කරනුයේ ස්ථාන මාරු කරන ලද නිලධාරීන් විසින් අදාළ අමාත්‍යාංශයේ ලේකම්වරයාගේ නිර්දේශ සමඟ ඉහත සඳහන් ස්ථාන මාරු සමාලෝචන කමිටුවට ඉල්ලීමක් ඉදිරිපත් කළහොත් පමණි.*

### 04. වාර්ෂික ස්ථාන මාරු සඳහා යටත් වන නිලධාරීන් පිළිබඳ විස්තර

පහත සඳහන් නිලධාරීන් මේ චක්‍රලේඛය ප්‍රකාරව ස්ථාන මාරු කිරීම සඳහා සලකා බලනු ලැබේ.

- I. අමාත්‍ය මණ්ඩලය විසින් පත්කිරීම් කරනු ලැබූ නිලධාරීන් හැර අනෙකුත් විශේෂ ශ්‍රේණියේ නිලධාරීන් අතුරින්, එක් සේවා ස්ථානයක එනම් අමාත්‍යාංශයක / දෙපාර්තමේන්තුවක / ආයතනයක හෝ පළාත් සභාවක අවම වශයෙන් වසර හය (06) ක් සම්පූර්ණ කර ඇති නිලධාරීන් මෙම පටිපාටිය පරිදි ස්ථාන මාරුවීම් සඳහා යටත් වනු ඇත
- II. පහත අංක 07 හි සඳහන් පරිදි ප්‍රිය මනාප සේවා ස්ථානයක නියමිත උපරිම සේවා කාලය සම්පූර්ණ කර ඇති නිලධාරීන්
- III. එක් සේවා ස්ථානයක අවම වශයෙන් වසර දෙක (02) ක් සම්පූර්ණ කර ඇති නිලධාරීන් තම කැමැත්ත මත

### 05. ආයතන ප්‍රධානීන්ගේ එකඟතාවය අනුව ස්ථාන මාරු වීමට යටත් වන ආයතන

මෙම චක්‍රලේඛය යටතේ පහත සඳහන් සේවා ස්ථානවල සේවය කරනු ලබන විශේෂ ශ්‍රේණියේ නිලධාරීන් ස්ථාන මාරු කිරීම සඳහා සලකා බලනුයේ අදාළ ආයතන ප්‍රධානීන් එම නිලධාරීන් ස්ථාන මාරු කිරීමට එකඟ වන්නේ නම් පමණි.

- I. රාජ්‍ය සේවා කොමිෂන් සභාව
- II. මැතිවරණ කොමිෂන් සභාව
- III. අල්ලස් හෝ දූෂණ චෝදනා විමර්ශන කොමිෂන් සභාව
- IV. මුදල් කොමිෂන් සභාව
- V. සීමා නිර්ණය කොමිෂන් සභාව
- VI. පොලිස් කොමිෂන් සභාව
- VII. ප්‍රසම්පාදන කොමිෂන් සභාව

VIII. විගණන සේවා කොමිෂන් සභාව

IX. රාජ්‍ය සේවා කොමිෂන් සභාව විසින් විශේෂ ලෙස නියමයන් දක්වා ඇති ආයතන

**06. වාර්ෂික ස්ථාන මාරු කමිටු විසින් කටයුතු නොකළ යුතු ආයතන**

පහත සඳහන් ආයතනවල සේවය කරනු ලබන නිලධාරීන්ගේ ස්ථාන මාරු එම ආයතනයන්ගේ ස්වභාවය සලකා මෙම ස්ථාන මාරු ක්‍රියාවලිය යටතේ සලකා බලනු නොලැබේ.

- I. ජනාධිපති කාර්යාලය
- II. අග්‍රාමාත්‍ය කාර්යාලය
- III. ආණ්ඩු පක්ෂ ප්‍රධාන සංවිධායක කාර්යාලය
- IV. සභානායක කාර්යාලය
- V. අමාත්‍ය මණ්ඩල කාර්යාලය
- VI. විපක්ෂ නායක ලේකම් කාර්යාලය

**07. ප්‍රියමනාප සේවා ස්ථාන වර්ගීකරණය**

ශ්‍රී ලංකා පරිපාලන සේවයේ විශේෂ ශ්‍රේණියේ තනතුරු පවතින සහ දිරි දීමනා ගෙවනු ලබන පහත සඳහන් ප්‍රියමනාප සේවා ස්ථාන වල සේවය කළ හැකි උපරිම සේවා කාලය ඒ ඉදිරියෙන් දක්වා ඇත.

- |                                                 |                 |
|-------------------------------------------------|-----------------|
| I. රේගු දෙපාර්තමේන්තුව                          | - අවුරුදු 03 යි |
| II. ආගමන හා විගමන දෙපාර්තමේන්තුව                | - අවුරුදු 03 යි |
| III. පුද්ගලයන් ලියාපදිංචි කිරීමේ දෙපාර්තමේන්තුව | - අවුරුදු 03 යි |
| IV. සුරාබදු දෙපාර්තමේන්තුව                      | - අවුරුදු 03 යි |

**08. වාර්ෂික ස්ථාන මාරු ලබා දීමේ දී සැලකිල්ලට ගන්නා වෙනත් පොදු කරුණු**

- I. මෙම ස්ථාන මාරු ක්‍රියාත්මක කිරීමේදී සේවා අවශ්‍යතාවයට හා වර්තමාන සේවා ස්ථානවල සේවය කළ හැකි සේවා කාලයට ප්‍රමුඛතාවය ලබා දෙනු ලැබේ.
- II. වාර්ෂික ස්ථාන මාරුවීම්වලදී ප්‍රියමනාප සේවා ස්ථානවල නොවන නිලධාරීන්ගේ කාලය ගණනය කරනු ලබනුයේ පෙර වර්ෂයේ දෙසැම්බර් 31 වන දිනටය. (උදා:- 2026 වාර්ෂික ස්ථාන මාරු සඳහා 2025.12.31 දිනට)
- III. සේවා කාලය ගණනය කරනු ලබන 2025.12.31 දිනට ප්‍රියමනාප සේවා ස්ථානයක වසර 03ක සේවා කාලය සම්පූර්ණ නොකළ ද, 2026 වර්ෂය ඇතුළත වසර 03ක සේවා කාලය සම්පූර්ණ කරන නිලධාරීන් මෙම වක්‍රලේඛය යටතේ අනිවාර්ය ස්ථානමාරු කිරීමට යටත් වේ. එවැනි නිලධාරීන් සඳහා එපරිදි වසර 03 සම්පූර්ණ කරන දින සිට වාර්ෂික ස්ථාන මාරු බලාත්මක වේ. (උදා: සේවයට වාර්තා කළ දිනය 2023.03.05 වන විට වාර්ෂික ස්ථාන මාරුව 2026.03.05 දින සිට බලාත්මක වේ.)
- IV. යම් සේවා ස්ථානයක සේවය කළ කාලය ගණන් ගැනීමේ දී, නිලධාරියකුගේ පාලන විෂයය ඉක්මවා ගිය හේතුවක් මත සේවයේ නොසිටි කාලය ගණන් ගනු නොලැබේ.

- V. ස්ථාන මාරුවීම් ඉල්ලීමේදී සහ ස්ථාන මාරුවීම් වලට විරුද්ධව කරනු ලබන කරුණු දැක්වීම් ඉදිරිපත් කිරීමේදී සලකා බලනු ලබන්නේ ඒ සඳහා සකස් කර හඳුන්වා දෙනු ලබන ආදර්ශ ආකෘති පත්‍රයට අනුවම සකස් කළ අයදුම්පත් පිළිබඳව පමණි.
  - VI. යම් ආයතනයක වසර 06 ක සේවා කාලයක් සම්පූර්ණ කර ඇති සියළුම නිලධාරීන් විසින් ස්ථාන මාරු අයදුම්පත්‍රයක් ඉදිරිපත් කළ යුතු අතර එසේ ස්ථාන මාරු අයදුම්පත් ඉදිරිපත් නොකරන නිලධාරීන් ඕනෑම සේවා ස්ථානයක සේවය කිරීමට කැමති සේ සලකා කටයුතු කරනු ලැබේ.
  - VII. ස්ථාන මාරු නියෝගයක් ලැබූ සියලුම නිලධාරීන්, නියමිත දිනයේදී නව රාජකාරි ස්ථානය වෙත වාර්තා කිරීමට බැඳී සිටින අතර, වාර්ෂික ස්ථාන මාරු කමිටුව මගින් දෙපාර්තමේන්තුවෙන් / අමාත්‍යාංශයෙන් පිටතට ස්ථාන මාරුවීම් ලබා දී ඇති නිලධාරීන් අනුප්‍රාප්තිකයන් පැමිණෙන තෙක් රඳවා නොගෙන, නියමිත දින නව සේවා ස්ථානයේ රාජකාරි භාර ගැනීමට හැකි වන සේ අදාළ ආයතන ප්‍රධානීන් ඔවුන් මුදා හැරීමට කටයුතු කළ යුතු ය.
  - VIII. ස්ථාන මාරුවීම් නියෝග ලැබ සිටින නිලධාරියකු එම මාරුවීම ක්‍රියාත්මක වන දිනයෙන් පසු එම ආයතනයේ සේවයෙන් මුදා නොහැරීම මෙම මාරු පටිපාටියට පටහැනි කරුණකි.
  - IX. වාර්ෂික ස්ථාන මාරු නියෝගයක් මත නියමිත පරිදි ස්ථාන මාරු නියෝග ලබා ඇති නිලධාරියකු නව සේවා ස්ථානය වෙත රාජකාරි සඳහා වාර්තා නොකර සිටින අවස්ථාවකදී එම නිලධාරියා ස්ථාන මාරුව ලබා ඇති දෙපාර්තමේන්තුවේ / ආයතනයේ ප්‍රධානියා විසින් රාජ්‍ය සේවා කොමිෂන් සභා කාර්ය පටිපාටික රීති 257(V) වගන්තිය අනුව සේවය හැර යාමේ නිවේදනය නිකුත් කිරීමට කටයුතු කළ යුතු ය.
09. අදාළ ආකෘති පත්‍රවල මෘදු පිටපත් පහත දැක්වෙන පරිදි මෙම අමාත්‍යාංශයේ වෙබ් අඩවියෙන් ලබා ගත හැකි ය.

[www.pubad.gov.lk](http://www.pubad.gov.lk) → සේවා → ශ්‍රී ලංකා පරිපාලන සේවය → බාගත කිරීම්

#### 10. වාර්ෂික ස්ථාන මාරුවීම් පටිපාටියෙන් පරිබාහිර අවස්ථා

මෙම ස්ථාන මාරුවීම් පටිපාටියට බාහිරව සිදුකරන විශේෂ ස්ථාන මාරු ඉල්ලීම් අදාළ රේඛීය අමාත්‍යාංශ ලේකම්ගේ / පළාත් සභා ප්‍රධාන ලේකම්ගේ නිර්දේශ සහිතව මෙම අමාත්‍යාංශයේ ලේකම් වෙත ඉදිරිපත් කළ යුතුය. එසේ ඉදිරිපත් කරන ලද ඉල්ලීමට හේතු වූ කරුණු පිළිබඳව සැඟිමකට පත් වන්නේ නම් මෙම අමාත්‍යාංශයේ ලේකම් විසින් එම ඉල්ලීම් සලකා බලා තීරණයක් ලබා දෙනු ඇත.

#### 11. අයදුම්පත් ඉදිරිපත් කිරීම

- I. මෙම චක්‍රලේඛයේ “ඇමුණුම I” හි දක්වා ඇති ආදර්ශ ආකෘති පත්‍රයට අනුව සකස් කළ වාර්ෂික ස්ථාන මාරු අයදුම්පත් සහ ඊට විරුද්ධව කෙරෙන කරුණු දැක්වීම් මෙම චක්‍රලේඛයේ සඳහන් අයදුම්පත් භාර ගන්නා අවසාන දිනට පෙර අදාළ රේඛීය අමාත්‍යාංශ ලේකම්ගේ නිර්දේශ සහිතව, නියමිත දිනට පෙර පහත ලිපිනයට යොමු කළ යුතු වේ.

**ලේකම්**

**රාජ්‍ය පරිපාලන, පළාත් සභා සහ පළාත් පාලන අමාත්‍යාංශය**

**නිදහස් වතුරසය**

**කොළඹ 07.**

II. ඒ ඒ ආයතන විසින් මෙම චක්‍රලේඛයේ ප්‍රකාරව ස්ථාන මාරු කිරීමට අපේක්ෂා කරනු ලබන නිලධාරීන් සම්බන්ධ විස්තර මෙහි “ඇමුණුම II” හි සඳහන් ආකෘති පත්‍රය ප්‍රකාරව ඉදිරිපත් කළ යුතුය. එසේම, තම ආයතනවල ස්ථාන මාරුවීම් නොලැබ වසර හය (06) ක් හෝ එයට වඩා වැඩි කාලයක් සේවය කරනු ලබන නිලධාරීන් පිළිබඳ විස්තර “ඇමුණුම III” හි සඳහන් ආකෘති පත්‍රය ප්‍රකාරව ඉදිරිපත් කළ යුතු වේ. තවද, මෙම චක්‍රලේඛයේ අංක 03 හි සඳහන් වාර්ෂික ස්ථාන මාරු කමිටු යෝජනාවලට එරෙහිව කරුණු දැක්වීම මෙහි “ඇමුණුම IV” හි සඳහන් ආකෘති පත්‍රය ප්‍රකාරව ද ඉදිරිපත් කළ යුතු වේ.

III. වාර්ෂික ස්ථාන මාරු කමිටු තීරණ හා සමාලෝචන කමිටු තීරණවලින් පසු වාර්ෂික ස්ථාන මාරුවීම්වල අවලංගු කිරීම්, සංශෝධනය කිරීම් සහ කල් දැමීම් පිළිබඳ සියලුම ඉල්ලීම් රාජ්‍ය සේවා කොමිෂන් සභාව වෙත ඉදිරිපත් කිරීමට හැකිවන පරිදි “ඇමුණුම V” සහ “ඇමුණුම VI” හි සඳහන් ආකෘති පත්‍ර ප්‍රකාරව නියමිත දිනට පෙර මෙම අමාත්‍යාංශය වෙත එවිය යුතු ය.

**12. වාර්ෂික නොවන ස්ථාන මාරු**

පරිපාලනමය අවශ්‍යතා, සේවා අවශ්‍යතා සහ විනය හේතු මත මෙම අමාත්‍යාංශයේ ලේකම් විසින් රාජ්‍ය සේවා කොමිෂන් සභාවේ ආවරණ අනුමැතියට යටත්ව ස්ථාන මාරු නියෝග නිකුත් කෙරේ. සාමාන්‍ය රාජකාරී කටයුතුවලට බාධාවක් නොවන සුභද ස්ථාන මාරු ඉල්ලීම්ද, නිලධරයන්ගේ හදිසි වූද, සානුකම්පිතව සලකා බැලිය යුතු වූ කරුණු අඩංගු ඉල්ලීම්ද, අමාත්‍යාංශ ලේකම්වරුගේ නිරීක්ෂණ හා නිර්දේශ ඇතිව ඉදිරිපත් කරන විට ඒ පිළිබඳව සලකා බලා අවශ්‍ය පියවර ගනු ලැබේ. එහෙත් වාර්ෂික ස්ථාන මාරු කමිටු වලදී හැර ශ්‍රී ලංකා පරිපාලන සේවා ශාඛාවේ දෛනිකව සිදු කෙරෙන කාර්යයක් වශයෙන් ස්ථාන මාරුවීම් සිදු නොකෙරේ.

**13. ශ්‍රී.ලං.ප.සේ. විශේෂ ශ්‍රේණියේ නිලධරයන්ගේ වාර්ෂික ස්ථාන මාරු ක්‍රියාවලිය සිදු කිරීමේ කාලසටහන**

මෙම ස්ථාන මාරු කිරීම් පහත සඳහන් වගුවේ ආකාරයට අදාළ කාල සීමාවන් තුළ සිදු කිරීමට හැකි සෑම උත්සාහයක්ම ගනු ඇත

**ස්ථාන මාරු ක්‍රියාවලියට අදාළ කාල සටහන**

	කාර්යය	නියමිත දිනය
01	වාර්ෂික ස්ථාන මාරු කමිටුව නාමිකව පිහිටුවීම	2025 ජුනි මස 01 වන දිනට පෙර

02	වාර්ෂික ස්ථාන මාරු දැන්වීම් නිකුත් කිරීම	2025 ජූලි මස 15 වන දිනට පෙර
03	සම්පූර්ණ කරන ලද වාර්ෂික ස්ථාන මාරු අයදුම්පත් අදාළ බලධාරියා වෙත ඉදිරිපත් කිරීම	2025 අගෝස්තු මස 15 වන දිනට පෙර
04	අදාළ බලධාරියා විසින් අයදුම්පත් ස්ථාන මාරු කමිටුවට භාර දීම	2025 අගෝස්තු මස 25 වන දිනට පෙර
05	වාර්ෂික ස්ථාන මාරු කමිටුවේ ස්ථාන මාරු යෝජනා අදාළ බලධාරියා වෙත ලිඛිතව භාර දීම	2025 සැප්තැම්බර් මස 15 වන දිනට පෙර
06	යෝජිත වාර්ෂික ස්ථාන මාරු පිළිබඳ දැන්වීම් නිකුත් කිරීම සහ වාර්ෂික ස්ථාන මාරු යෝජනා සමාලෝචන කමිටුව නාමිකව පත් කිරීම	2025 සැප්තැම්බර් මස 30 වන දිනට පෙර
07	ස්ථාන මාරු වීම් පිළිබඳ සමාලෝචන කමිටු සඳහා අභියාචනා භාර ගැනීමේ අවසන් දිනය	2025 ඔක්තෝබර් මස 15 වන දිනට පෙර
08	වාර්ෂික ස්ථාන මාරු යෝජනා සමාලෝචන කමිටුව විසින් යෝජිත වාර්ෂික ස්ථාන මාරු සම්බන්ධයෙන් වන තම ලිඛිත නිර්දේශ අදාළ බලධාරියා වෙත ලිඛිතව භාර දීම	2025 ඔක්තෝබර් මස 31 වන දිනට පෙර
09	අවසාන ස්ථාන මාරු වීම් නියෝග නිකුත් කිරීම	2025 නොවැම්බර් මස 15 වන දිනට පෙර
10	රාජ්‍ය සේවා කොමිෂන් සභාව වෙත අභියාචනා ඉදිරිපත් කිරීම	2025 නොවැම්බර් මස 30 වන දිනට පෙර
11	වාර්ෂික ස්ථාන මාරු බලාත්මක කිරීම	2026 ජනවාරි මස 01 වන දින හෝ රාජ්‍ය සේවා කොමිෂන් සභාව විසින් නියෝග කරනු ලබන දිනක සිට
12	සේවා ස්ථාන වලට මුදාහරින ලද, තම සේවා ස්ථානයට වාර්තා කරන ලද නිලධරයින් පිළිබඳ තොරතුරු මෙම අමාත්‍යාංශය වෙත යොමු කිරීම	2026 ජනවාරි මස 31 වන දිනට පෙර

#### 14. ස්ථාන මාරු කිරීම වලට එරෙහි අභියාචනා සම්බන්ධ ක්‍රියා පටිපාටිය

- I. ස්ථාන මාරු කිරීමක් පිළිබඳව දෙන ලද නියෝගයකට එරෙහිව කිසියම් රජයේ නිලධරයෙකු විසින් රාජ්‍ය සේවා කොමිෂන් සභාව වෙත අභියාචනයක් ඉදිරිපත් කරන්නේ නම්, එම අභියාචනය මෙහි දැක්වෙන “ඇමුණුම V” සහ “ඇමුණුම VI” හි සඳහන් ආකෘති පත්‍ර ප්‍රකාරව පමණක් ඉදිරිපත් කළ යුතු වන්නේ ය. තවද තමන්


විසින් ඉදිරිපත් කරනු ලබන කරුණු තහවුරු කිරීමට අදාළ ලියවිලිවල සහතික කළ පිටපත් එම අභියාචනය සමඟ ඉදිරිපත් කිරීමට ද ඔහු ක්‍රියා කළ යුතු වන්නේ ය.

- II. රජයේ නිලධරයෙකු විසින් රාජ්‍ය සේවා කොමිෂන් සභාව වෙත අභියාචනයක් ඉදිරිපත් කළ යුතු වන්නේ මෙම අමාත්‍යාංශයේ ලේකම් මගින් වන අතර, එම අභියාචනයේ පිටපතක් අදාළ පරිදි දෙපාර්තමේන්තු ප්‍රධානි හා මෙම අමාත්‍යාංශයේ ලේකම් වෙත ද යොමු කළ යුතු වන්නේ ය. තමන් වෙත ඉදිරිපත් වන අභියාචනය අප්‍රමාදවම තම නිරීක්ෂණ සහිතව රාජ්‍ය සේවා කොමිෂන් සභාව වෙත යොමු කිරීම මෙම අමාත්‍යාංශයේ ලේකම්ගේ වගකීම වන්නේය. නිලධරයාට තම කැමැත්ත පරිදි, අභියාචනයේ ප්‍රගමන පිටපතක් සෘජුවම රාජ්‍ය සේවා කොමිෂන් සභාව වෙත ඉදිරිපත් කළ හැකි වන්නේ ය.
- III. ස්ථාන මාරු කිරීමේ නියෝගයකට එරෙහිව ඉදිරිපත් කරනු ලබන අභියාචනයක්, එම ස්ථාන මාරු කිරීමේ නියෝගය අදාළ රජයේ නිලධරයා වෙත ලද දින සිට දින 14 ක් ඇතුළත ඉදිරිපත් කළ යුතු වන්නේ ය. නියමිත කාලය තුළදී ඉදිරිපත් නොවන අභියාචනා රාජ්‍ය සේවා කොමිෂන් සභාව විසින් ප්‍රතික්ෂේප කරනු ලබන්නේ ය.
- IV. කොමිෂන් සභාව වෙත යොමු කිරීම සඳහා නිලධරයෙකු විසින් භාර දෙනු ලබන අභියාචනය අදාළ සියලු ලිපිගොනු, ලිපි ලේඛන හා වාර්තා ආදිය ද, ඊට අදාළ තම නිරීක්ෂණ ද, නිර්දේශ ද සහිතව එම අභියාචනය ලැබී දින 15 ක් ඇතුළත රාජ්‍ය සේවා කොමිෂන් සභාවේ ලේකම් වෙත ඉදිරිපත් කිරීමට අදාළ දෙපාර්තමේන්තු ප්‍රධානි හා මෙම අමාත්‍යාංශයේ ලේකම්වරයා වග බලා ගත යුතු වන්නේ ය. එතතුදු වුවත් රාජ්‍ය සේවා කොමිෂන් සභා කාර්ය පටිපාටික රීති සංග්‍රහයෙහි XVIII වැනි පරිච්ඡේදයේ සඳහන් වාර්ෂික ස්ථාන මාරු සම්බන්ධ අභියාචනා අදාළ ලිපි ලේඛන, වාර්තා, නිරීක්ෂණ හා නිර්දේශ සමඟ නියමිත දිනට ප්‍රථම රාජ්‍ය සේවා කොමිෂන් සභාව වෙත ඉදිරිපත් කළ යුතු වන්නේ ය.
- V. වාර්ෂික ස්ථාන මාරු තීරණ ලබා දී තිබිය දී එම තීරණයන්ට එරෙහිව වාර්ෂික ස්ථාන මාරු සමාලෝචන කමිටුවට අභියාචනා ඉදිරිපත් කර නොමැති නිලධරයන්ගේ අභියාචනා රාජ්‍ය සේවා කොමිෂන් සභාව වෙත ඉදිරිපත් නොකළ යුතු වන්නේ ය.
- VI. අදාළ වාර්ෂික ස්ථාන මාරු පටිපාටිවල සඳහන් විධිවිධාන අනුව වාර්ෂික ස්ථාන මාරුවීමක් අයදුම් කිරීම සඳහා අවශ්‍ය අවම සේවා කාලය සම්පූර්ණ කර නොමැති නිලධාරීන්ගේ අභියාචනා රාජ්‍ය සේවා කොමිෂන් සභාව වෙත ඉදිරිපත් නොකළ යුතු වන්නේ ය.
- VII. මෙම පරිච්ඡේදයෙහි සඳහන් නියමයන්ට අනුගතව තම අභියාචනා ඉදිරිපත් කිරීම සෑම රජයේ නිලධරයෙකුගේම වගකීම වන අතර, ඊට පටහැනිව ඉදිරිපත් කරනු ලබන අභියාචනා රාජ්‍ය සේවා කොමිෂන් සභාව විසින් සලකා බලනු නොලබන්නේ ය.
- VIII. ඉහත 14(IV) උප වගන්තියෙහි සඳහන් ලියවිලි ලැබී දින 15 ක් ඇතුළත ස්ථාන මාරු කිරීමේ නියෝගයකට එරෙහිව රජයේ නිලධරයෙකු විසින් ඉදිරිපත් කර ඇති

අභියාචනා සම්බන්ධයෙන් රාජ්‍ය සේවා කොමිෂන් සභාව විසින් අවසන් තීරණය ගනු ඇත්තේ ය.

- IX. ඉහත සඳහන් පරිදි ඉදිරිපත් කර ඇති අභියාචනයක් සම්බන්ධයෙන් වන රාජ්‍ය සේවා කොමිෂන් සභාවේ තීරණය සෘජුවම අභියාචක වෙත දන්වනු ලබන අතර, එහි පිටපත් අදාළ පරිදි දෙපාර්තමේන්තු ප්‍රධානි හා මෙම අමාත්‍යාංශයේ ලේකම් වෙත යවනු ලබන්නේ ය.
- X. රාජ්‍ය සේවා කොමිෂන් සභාවේ නියෝගයකින් හෝ තීරණයකින් හෝ අතෘප්තියට පත්වන රජයේ නිලධරයෙකුට 2002 අංක 04 දරන පරිපාලන අභියාචනා විනිශ්චය අධිකාරිය පනතේ සඳහන් විධිවිධාන වලට අනුකූලව පරිපාලන අභියාචනා විනිශ්චය අධිකාරිය වෙත අභියාචනයක් ඉදිරිපත් කිරීමට හිමිකම් ඇත්තේ ය.

රාජ්‍ය සේවා කොමිෂන් සභාවේ නියමය පරිදි,



එස්. ආලෝකබණ්ඩාර

ලේකම්

රාජ්‍ය පරිපාලන, පළාත් සභා සහ

පළාත් පාලන අමාත්‍යාංශය

දුරකථන : 0112 - 698605

ෆැක්ස් : 0112 - 683651

විද්‍යුත් ලිපිනය : [pubad.dsllas@gmail.com](mailto:pubad.dsllas@gmail.com)